

2. அபரிமிதமான செல்வமும், அளவுகடந்த வசதியும் அதிர்ஷ்டம் எனப்படும்

- அன்பர் - காஷ்மீர் எல்லை கடுமையாக இருக்கிறதே, இதை ஆன்மீகரீதியில் எப்படிப் புரிந்து கொள்வது?
- நண்பர் - 1965இலும், 1972இல் பங்களாதேஷிலும் நடந்த போர்களில் அன்னை கூறியது நினைவிருக்கிறதா?
- அன்பர் - இந்தியா 1947இல் இருந்த நிலைக்கு வரும் என்றார். அமெரிக்காவும், ரஷியாவும் அணுகுண்டுகளை 2/3 பாகம் குறைத்துவிட ஒப்பந்தம் செய்யும்பொழுது, பாகிஸ்தான் சூடாகப் பேசுகிறது.
- நண்பர் - பெரிய போர் நின்றால், சிறு பூசல்கள் எழும் என்பது சட்டம்.
- அன்பர் - சிறு பூசல்களும் அழியும் நேரம் வந்தது எதிர்மறையாகத் தோன்றுகிறதா?
- நண்பர் - ஆமாம். உலகம் முன்னேறும்பொழுது பழைய பெருச்சாளிகள் ஏராளமாக வெளிவந்து அட்டகாசம் செய்வதைக் காஷ்மீர் கூறுகிறது. நினைக்கவே முடியாத அளவு வசதியும், செல்வமும் நம்மை நோக்கிப் புரண்டு வருவதால் போர் முனை சூடாகிறது.
- அன்பர் - 1947இல் சுதந்திரம் வந்தபொழுது ஒரு கோடி மக்கள் அகதியாயினர். 4 ஆண்டுகட்கு முன் வங்காளப் பஞ்சம்

வந்தது. இவை சுதந்திரத்துடன் வந்ததுபோல் சுபீட்சத்துடன் காஷ்மீர் கலவரம் வருகின்றதா? சுபீட்சத்தின் அறிகுறிகள் எவை?

நண்பர் - 50,000 அணுகுண்டுகளை 1/3 குறைக்க 1988இல் வல்லரசுகள் முடிவு செய்தன. இந்த வாரம் 2/3 பாகம் குறைக்க ஒப்பந்தமாகிறது. 1988இல் 1200 பில்லியன் டாலர் இராணுவ பட்ஜெட் 800 ஆயிற்று, இப்பொழுது 400 ஆயிற்று. போர் குறைவது, அழிவது சுபீட்சம் வளரும் வழியில்லையா? 1940க்கு முன் வல்லவனே வாழத் தடுமாறும் நேரம். இன்று எளியவனுக்கு ஏற்றம் தேடும் நிலை. கண் தெரியாதவன், நடக்க முடியாதவன் ஏற்றம் தேடும் நிலை. கண் தெரியாதவன், நடக்க முடியாதவன் எல்லாம் மனிதனாக வாழவேண்டும் என உலகம் முடிவு செய்துள்ளது.

அன்பர் - அது சுபீட்ச அறிகுறி என்று கொள்ளலாம். வாழ முடியாதவனுக்கு வாழ்வு கொடுக்க உலகம் முயன்றால், வாழ வேண்டியவன் ஒஹோ என்று வாழக் கூடாதா?

நண்பர் - வாழ்க்கையே வாளாக மாறி மனிதனுடன் போர் தொடுத்ததாகப் புலவர் அந்நாளை வர்ணித்தார். இன்று வாழ்வு மனிதனைச் சிறப்பாக வாழக் கட்டாயப்படுத்துகிறது என்றும் கூறும் அளவுக்கு நிலைமை மாறியுள்ளது.

அன்பர் - 1956இல் வந்த சத்தியஜீவிய சக்தியின் அருள் எனக் கூறலாமன்றோ? மேல் மட்டத்திலிருந்து

அடித்தளம்வரை இந்த சுபீட்சம் இங்கும் அங்குமாகத் தன் அறிகுறிகளைக் காட்டுகின்றது உண்மைதான்.

நண்பர் - நம்மவருக்கு அதிர்ஷ்டம் புரியும். நாட்டின் சுபீட்சம் அதே தெளிவுடன் விளங்காது. அதிர்ஷ்டம், சுபீட்சமாக, அலை அலையாக எல்லாப் பக்கங்களிலும் நம்மைச் சூழ்ந்து நம் அழைப்புக்காகக் காத்திருக்கிறது என்றால் எங்கே என்று கேட்பார்கள்.

அன்பர் - அப்படியிருப்பது தெரிந்தால் நிலைமை மாறுமா?

நண்பர் - தெரிவது பாதி, பெறுவது அடுத்த பகுதி.

அன்பர் - மக்களுக்குத் தெரியும்படி கூறமுடியுமா?

நண்பர் - தெரியும்படி கூறலாம். கூறுவது புரியவேண்டும். புரிவதை ஏற்கவேண்டும். ஏற்றுச் செயல்பட்டால் பலன் உண்டு.

அன்பர் - எப்படி கூறலாம்? ஆன்மீகரீதியில் தத்துவமாகக் கூற முடியுமா? அல்லது பொருளாதாரக் கொள்கையாக விளக்க முடியுமா?

நண்பர் - அவை பலன் தாரா. நடைமுறையில் இதைச் செய்தால் இந்த பலன் உண்டு என்று கூறலாம்.

இக்கருத்தை 10 வகைகளாகக் கூறலாம்.

1. இன்று, இப்பொழுது என்ன செய்யலாம் என்பது நடைமுறை.

2. இதுவரை உலகம் அதிவேகமாக உயர்ந்தமுறை இதுவே என்று கூறுவது சரித்திரச் சான்று.
3. என்ன செய்யக்கூடாது என்றும் கூறலாம். என்ன செய்யாவிட்டால் அதிர்ஷ்டம் தானே கதவைத் திறந்து கொண்டு உள்ளே வரும் என்பது (discipline) கட்டுப்பாடு வழியாகக் கூறுவது.
4. சொந்த அனுபவத்தால் எப்படி அதிர்ஷ்டம் உள்ளே வரும் எனக் கூறுவது நாமே கண்ணால் பார்க்கும் முறை.
5. புறம் அகமாவது ஆன்மீக முறை.
6. முடிவு முதற்கட்டத்திலிருக்க வேண்டும் என்பது மானேஜ்மெண்ட் முறை.
7. கீதையின் வாயிலாகக் கூறலாம்.
8. ஆழ்மனம் மேல்மனமாக வேண்டும் என்பது யோகச் சட்டம்.
9. காலத்தை வெல்லும் முறையொன்றுண்டு.
10. பிறரிடமிருந்து அறியும் முறையாகவும் கூறலாம்.

அன்பர் - இவை உலகத்திற்கா, அன்பர்கட்கா?

நண்பர் - உலகம் ஏற்பதே நோக்கம். அன்பர்கள் அன்னைச் சூழலில் இருப்பதால் எளிதில் பெறலாம். ஆர்வமிருந்தால் கூறுவது எளிது. ஆர்வத்தை எழுப்பி, பிறகு கூறுவது சிரமம். ஆர்வத்தை எழுப்புவதுடன் நாம் களைத்து விடுகிறோம்.

அன்பர் - ஆர்வம் தானே முக்கியம்.

நண்பர் - நாம் அகம், புறம் என்பதில் ஆர்வம் அகமாகும். புறம் பிறர் எடுத்துக் கூறுவது. நான் கூறும் 10 முறைகளில் புறம் அகமாவது ஒரு முக்கியமான முறை.

அன்பர் - உதாரணம்?

நண்பர் - பட்டம் பெற உள்ள முறைகளில் தபால்வழி படிப்பது ஒரு முறை. இது வரப்பிரசாதம். வேலையிலிருந்து கொண்டே பட்டம் பெறும் வழி. இப்படிப்பட்ட வசதிகள் வரும் என அந்த நாளில் எவரும் கனவு கூடக் காண்பதில்லை.

அன்பர் - ஏராளமான பேர் தபால் வழி பட்டம் பெற்றுள்ளனர்.

நண்பர் - பட்டம் பெறத் தகுதியுள்ளவரில் எத்தனை சதவீதம் பெற்றிருப்பார்கள்? 100% எதிர்பார்க்கக் கூடாது. சுமார் 50% இல்லை என்று அறிவோம். ஒரு 4 or 5% தான் பெற்றிருப்பார்கள் என்பது என் அபிப்பிராயம். அது 4% தானா, 40% தானா என்பது இருக்கட்டும். 40 ஆனாலும் அதிலிருந்து 50க்கு உயரலாம். 4 என்பது உண்மையானால் அது 14% ஆக உயர்ந்தால் அது 3 மடங்கு உயர்வாகும். மிகப் பெரிய வாய்ப்பு புறத்திலுள்ளது 4% மாறி 14% ஆக 20 அல்லது 30 வருஷங்களாகும்.

அன்பர் - அதை எப்படித் துரிதப்படுத்தலாம்?

- நண்பர் - புறத்தில் பட்டம் பெறுபவர் தொகை வளர சர்க்காரும், சமூகமும் பல திட்டங்கள் கொண்டுவர வேண்டும். அதற்கு 20 அல்லது 30 ஆண்டுகளாகும்.
- அன்பர் - வேறு என்ன வழியிருக்கிறது?
- நண்பர் - புறம் அகமானால் பலன் உடனே கிடைக்கும்.
- அன்பர் - எப்படி அகமாக மாறுவது என்று சொல்லுங்கள்.
- நண்பர் - நாட்டில் elite உயர் மட்டத்தில் சுமார் பல இலட்சம் அறிஞர்கள் உண்டு. அவர்கள் இந்த மாற்றத்தை (4 முதல் 14% வரை) மனத்தால் விரும்பினால் ஓரிரை ஆண்டுகளில் பலிக்கும். அறிஞர்கள் நாட்டின் ஜீவனுக்கு அகம்.
- அன்பர் - அதை எப்படிச் செய்வது?
- நண்பர் - அது நடந்தால் நாடு உயரும் என்பதைக் கூறுவதே இக்கட்டுரை.
- அன்பர் - உலகில் எந்த முன்னேற்றம் வேண்டுமானாலும், உலகின் அகம் (தலைவர்கள், சிந்தனையாளர்கள்) அதை ஏற்றால் 3000 AD உடனே வரும் என்பது ஆன்மீக உண்மை. அதற்கு அடுத்த கட்டம் உண்டா?
- நண்பர் - இக்கருத்தை நம்புவவர் 1500 பேரானால், அவர்களுள் பட்டம் பெறும் தகுதியுள்ளவர் 187 பேரானால், அந்த 187 பேரும் பட்டம் பெற்றால் நாட்டின் அகம் இக்கருத்தை ஏற்றதற்குச் சமமாகும்.

- அன்பர் - அது உண்மையா?
- நண்பர் - அது ஆன்மீக உண்மை.
- அன்பர் - அன்பர்கள் அனைவரும் அதை மேற்கொள்வார்களா?
- நண்பர் - எல்லா அன்பர்களும் அபரிமிதமான பெருவாழ்வைப் பெற சத்தியத்தை நாடினால் படிப்பு அதில் ஒரு பகுதியாகும்.
- அன்பர் - அன்னையை நாடினால் என்பது அதுதானே? அன்பர்கள் பெற்றால் அனைவரும் பெறுவர் என்றாகிறது.
- நண்பர் - இக்கருத்து அன்பர் மனதில் ஆழப்பதிந்தால் நல்லது. 10 முறை வழி பலன் பெறலாம் எனக் கூறிய அதே கருத்தை அதே 10 முறை வழி இது சரியானது எனவும் எடுத்துக் கூறலாம்.
1. இன்று, இம்முறையை நாம் அறிவோம். புதிய விஷயங்களில் இதை நாம் பின்பற்றுவதில்லை என்பது ஒரு விளக்கம். இந்த ஆண்டு இந்தச் சுற்றுவட்டாரத்தில் நடந்த 100 திருமணங்களைக் கவனித்தால், எத்தனை சுமுகமாக நடந்தேறியது, எத்தனை நடக்கத் தவறியது என்றால் 100 விழுக்களும் நல்லபடியாக நடந்தேறின எனக் காண்கிறோம். முக்கியமாகத் திருமணவிழாவைக் குறையின்றி நடத்தும் திறன் 100% மக்களுக்குரியது என்று இது தெரிவிக்கிறது.

தொழிற்பேட்டையில் ஆரம்பித்த 100 தொழில்களில் என்ன நிலை என்றால்,

30 நடக்கின்றன.

35 முடிவிட்டன.

15 சில மாதங்கள் திறக்கின்றன.

20 ஆரம்பிக்கவேயில்லை. முதலாளி பாங்க் பணத்தை எடுத்துக் கொண்டு மறைந்துவிட்டான் என்று அறிகிறோம். திருமணம் நடத்துவதிலுள்ள அக்கறை, பொறுப்பு, நாணயம் தொழில் நடத்துவதில்லை என்று இவ்விவரம் கூறுகிறது. 30 தொழில்கள் வெற்றிகரமாக நடப்பதற்குப் பதில் 60 தொழில்கள் நடந்தால் நாடு வளம் கொழிக்கும் என்பதே நான் கூறுவது. சர்க்கார் முனைந்தால் 90உம் நடக்கும். 100 தொழில்களையும் நடத்த முடியும். நான் கேட்பது 60. உள்ள வசதிகளை அதிகமாக அனுபவிக்கும் முறை. தெரியாது என்பதில்லை. செய்யவில்லை என்பதே குறை.

2. “தெரிந்த தவற்றைத் திரும்பவும் செய்யக் கூடாது” என்பது ஒரு முறை.

- முக்கியமானவரைப் புறக்கணிப்பது தவறு.
- கவனம் குறைந்தால், காரியம் கெடும்.
- வரவுக்கு மீறிய செலவு தவறு.
- திறமையற்றவரை உறவு என்பதால் பொறுப்பில் வைக்கக் கூடாது என்பது போன்ற தெரிந்த

தவறுகளைச் செய்து காரியம் கெட்டுவிட்டது என்பது மன்னிக்க முடியாதது. நாம் கூறும் அபரிமிதமான செல்வம் பெறும் வழிகளில் “என் பிள்ளை சரியில்லை எனத் தெரியும். எப்படி அவனை விலக்குவது” என்ற கேள்வியை எழுப்பக் கூடாது. காரியத்திற்கு உரியவர்களைச் சேர்க்கவேண்டும். எதிரானவரை அவசியம் விலக்கவேண்டும்.

3. “இதுவரை அதிவேகமானவர் முன்னுக்கு வந்தது இதுபோல்” முன்னுக்கு வந்தவர் 10 பேர், 10 கம்பனி, 10 நாடுகளில் உள்ள நிலையை ஆராய்ச்சி செய்தால், அதையே இங்கு பலன் பெற ஏற்றுக்கொண்டால் வெற்றி நிச்சயம்.

4. “நாம் வெற்றி பெற்ற விஷயங்களில் என்ன முறைகளைப் பின்பற்றினோம்” என்று யோசனை செய்தாலும் இது புரியும்.

அன்பர் - இது புரியும் என்றால் அபரிமிதமான அதிர்ஷ்டம் நம் வீட்டிற்குள் கதவைத் தட்டி வரும் என்று தானே கூறுகிறீர்கள்?

நண்பர் - ஆம்.

5. புறம் அகமாவது அடுத்த முறை.

உங்கள் அனுபவம் இரண்டு project. முதல் projectக்கு 9 ஆண்டுகளும், இரண்டாம் projectக்கு 9 நாட்களும் தேவைப்பட்டது நினைவிருக்கும்.

- அன்பர் - இரண்டாம் project முதல் projectஐப் போல் இரு மடங்கு.
- நண்பர் - முதலில் புறத்தில் வேலை, இரண்டாவது அகத்தில் வேலை. புறவேலையில் நம்பிக்கை இழந்து அகவேலையில் நம்பிக்கை வந்து செயல்பட்டால் நல்லது.
- அன்பர் - ஏன் அகம் அதிகப் பலன் தருகிறது?
- நண்பர் - அகத்திற்குக் காலம், மனம், அகந்தை கட்டுப்படுவதால் அகம் தூய்மையாக இருக்கும்பொழுது பலன் பத்து மடங்கு. எல்லா முறைகளையும் உதாரணத்துடன் விளக்குவதைவிட உங்கள் மனம் இதைப் புரிந்து கொள்கிறதா? ஏற்கிறதா? செயல்படப் பிரியப்படுவீர்களா? என்பதே முக்கியம்.
- அன்பர் - இவையெல்லாம் இருந்தாலும், இது சம்பந்தமாக நீங்கள் கூறி இருப்பவற்றையெல்லாம் கேட்டுக் கொள்ளப் பிரியப்படுகிறேன். ஒரு முறையில்லை. பலமுறை கேட்டுக் கொள்வேன்.
- நண்பர் - பலமுறை கூற விரும்புகிறேன். பல வகைகளாகக் கூற விரும்புகிறேன். அதனால் திரும்பத் திரும்ப சில விஷயங்கள் வந்தாலும் பரவாயில்லை.
- உலகம் மனிதனை அழிக்க முயலாமல், மனிதனை வாழ வைக்க முனைந்துள்ளது.

- உலகம் என்பது நாகரீகம், உரிமை, மக்களாட்சி, டெக்னாலஜி, மனநிலை என்ற கோணங்களில் உயர்ந்துள்ளது.
- வசதி, வசதி தரும் வகைகள் பெருகியுள்ளன.
- கடன்பெறுபவன் பணத்தை நாடிப் போனது மாறி, பணம் உள்ளவன் கடன் பெறுபவனை நாடிப் போகும் நிலையுண்டு.
- ராணுவ பலம் மரியாதை இழந்து, பொருளாதாரப் பலம் மரியாதை பெற்றுள்ளது.
- வல்லரசைக் கண்டு அடங்கிய சிறு நாடுகள், இன்று அச்சமின்றி பேசுகின்றன.
- வலியவனைக் கண்டு அடங்கிய எளியவனுக்குப் பலவகைகளிலும் மரியாதை வந்துள்ளது.
- மக்குவைக் கேலி செய்த நாள் போய், மரியாதையாக அவனை slow learner என்றழைக்கின்றனர்.
- Backward countries என்பதை developing nations என்றழைக்கின்றனர்.

உலகம் நாகரீகம் பெற்றுள்ளது. சாதாரண மனிதனுக்குப் பெருவாழ்வுக்குரிய எல்லாச் சந்தர்ப்பங்களும் உலகில் நிறைந்துள்ளன. இந்த உண்மையைப் புரிந்து கொள்பவர் அதைப் பெற முன்வரவேண்டும். புரிந்துகொண்டபின் பெற முயன்றால், அவர்கட்குரிய வழியுண்டு. ஒரு வழியைப்

பத்து விதங்களாகக் கூறலாம், எப்படிச் கூறினாலும் வழி ஒன்றுதான்.

- 1872இல் பகவான் அவதரித்தார். 1878இல் அன்னை அவதரித்தார். இன்று 130 ஆண்டுகள் ஆகின்றன. 1956இல் சத்தியஜீவியம் புவிக்கு வந்தது. அவருடைய பெயர் உலகில் பரவவில்லை. ஸ்ரீ அரவிந்தர், அன்னையை அறிந்தவர் குறைவு, மிகக்குறைவு. அவருடைய சக்தி சூட்சும உலகில் எவரும் அறியாமல் செயல்படுகிறது.

சத்தியஜீவன் பிறப்பது அவரது இலட்சியம். அதன்முன் இந்தியா உலகில் குருவாகும் என்றார். அதற்கு அடிப்படை உலக ஒற்றுமை. முதலிரண்டு இலட்சியங்கள் அவர் ஆயுட்காலத்தில் முடிந்து விட்டன.

பகவானுடைய இலட்சியங்கள் பெரியவை. உலகம் முன்னேறுவது மிகச் சிறிய இலட்சியம்.

மனிதன் தன்னையறிந்து, பகவான் கூறுவதை அறிந்து ஒரு துளி சக்தியைத் தன் வாழ்வில் செயல்பட அனுமதித்தால் உலகம் ஏராளமாக முன்னேறும்.

திருமணத்தை நடத்தும் பொறுப்புணர்ச்சியுடன், பணிவுடன் இங்குக் கூறப்படும் கருத்தை ஏற்று செயல்படுத்துவது அதிர்ஷ்டம்.

✦ மனம் இரு பகுதிகளானது - ஞானம், உறுதி. உறுதி செயல்படும்பொழுது ஞானம் ஓரளவு பயன்படுவதால் வேலை சரிவர நடப்பதில்லை. வீடு கட்டும் உறுதியுண்டு. கட்டும் ஞானமில்லாவிட்டால், தரையோடு பள்ளமாக இருக்கும். கொத்தனாரிடம் சரியாக வேலை வாங்க முடிவதில்லை. அனுபவப்பட்டவருக்கு அக்குறை வாராது. ஏனெனில் அவருடைய ஞானம் உறுதிக்குள் உள்ளது. நமக்குள்ள ஞானம் உறுதிக்கு வெளியில் உள்ளது. ஞானம் உறுதிக்குள் இருந்தால் செயலில் குறை வாராது.

- அது அனுபவத்தால் வரும்.
- அல்லது உறுதி ஞானத்திற்குச் சரணடைந்தால் வரும்.

உலகில் அதிர்ஷ்டமான வாய்ப்பு அபரிமிதமாக உள்ளது என்பதை இக்கட்டுரை கூறும் விளக்கம் மூலம் ஏற்றால் ஞானம் வரும். நம் மன உறுதி அந்த ஞானத்தை ஏற்றால், அந்த ஞானம் நம் வாழ்வில் அதிர்ஷ்டமாகப் பலிக்கும். நாம் அதை நம்பிக்கை என்கிறோம்.

✦ நமக்கொரு சட்டம், பிறருக்கொரு சட்டம் என்பது நம் பழக்கம். இருவருக்கும் சட்டம் பொது என்பது தவறில்லாத சட்டம். பெண்ணைக் கட்டிக் கொடுத்தவர், பிள்ளையைக் கட்டிக் கொடுக்கும்

பொழுது தான் செய்ததை மீண்டும் செய்கிறார். பிள்ளையை முதலில் திருமணம் செய்தவர் பெண்ணுக்குத் திருமணம் செய்தால் அதே சட்டம் மீண்டும் செயல்படுகிறது. உலகில் அதிர்ஷ்டம் வந்து காத்திருக்கிறது என்றால், “வந்தது, தானே உள்ளே வரட்டுமே” என்பது சரியில்லை. பெண்ணுக்கு வரன் பேசும் பொழுதிருந்த பணிவு, அடக்கம், பொறுப்பு வரும் அதிர்ஷ்டத்தை வரவேற்கவும் வேண்டும். இதையே இருவருக்கும் ஒரே சட்டம் என்கிறேன்.

✦ முடிவு முதற் கட்டத்திலிருக்க வேண்டும் என்பது முறை.

முதற் கட்டம் என்பது உள்ளும், புறமும் நிறைந்திருப்பது, நாம் கூறுவது புறத்திற்குரிய செய்திகள். அவை அறிவுக்குப் பொருத்தமானவையாக இருப்பது புறம் சரியாக இருப்பது. இவற்றையறிந்த பின் மனம் நிறைவாக இருப்பது அகம் சரியாக இருக்கிறது எனப் பொருள். இரண்டும் சரியாக இருந்தால் பலிக்கும்.

அன்பர் - இதுவரை நீங்கள் சரி எனக் கூறியது எனக்குச் சரியாகப் படுகிறது. மனம் நிறைவாக இருக்கிறது. நான் மேலும் பல விஷயங்களைப் பலமுறை கேட்டுக் கொள்கிறேன். இருந்தாலும் நான் செய்யக் கூடியது என்று ஒன்றுண்டா?

நண்பர் - உங்கள் தொழில் மேடையில் பேசுவது. கதை எழுதுவது. அவற்றுள் புதிய கருத்து என ஏதாவது இதுவரை உங்களுக்குத் தோன்றிற்றா?

அன்பர் - சில தோன்றின. சரியா எனத் தெரியவில்லை.

நண்பர் - எளியவன் மகன் படிப்பில் சிறப்பாகப் பரிசு பெறுகிறான். அது எனக்கு உற்சாகமான கருத்து.

அன்பர் - உற்சாகம் எந்த விஷயத்தில்?

நண்பர் - சிறுவன் வீட்டுச் சந்தர்ப்பத்தை மீறி பள்ளியில் முதலாக வந்த முயற்சி என் மனத்தைக் கவர்ந்தது.

அன்பர் - வறுமையை மீறிய படிப்பு இலட்சிய முயற்சி. அது எனக்குப் பிடிக்கும். பல கருத்துகள் மனதில் உள்ளன. சிலவற்றை என் கதைகளில் ஓரளவு எழுதியுள்ளேன். உலகப் புரட்சி அலை மீது தவழ்ந்து வரும் கதையை மனம் நாடுகிறது.

நண்பர் - புரட்சியலைக்கு வேகம் அதிகம். மனித மனத்தின் இலட்சியமும் புரட்சியும் சேருமிடம் சக்தி வாய்ந்தது.

அன்பர் - நாட்டின் எழுச்சியும், தனி நபரின் மலர்ச்சியும் சேருவது பெரிய நேரம். அதைக் கருவாகக் கொண்ட கதையில் நாம் எதிர்பார்க்கும் பலன் தெரியும். உலகம் ஆன்மீகத்தை நோக்கிப் போவது பெரும் புரட்சி. குழந்தை இலக்கியம் ஆன்மீகத்தை மாஜிக்காகக் கருதுவதால் இரண்டு நாளில் Harry Potter புத்தகம் 30 இலட்சம் பிரதிகள் விற்றன. அது போன்ற பலன்

எழுத்து, அரசியல், செல்வம் ஆகிய எத்துறையிலும் காணலாம்.

- நண்பர் - எத்துறையில் கண்டாலும் சக்தி அதேபோல் செயல்படும். சக்தி தவறாது. ஒரு token act என்று எடுத்து செய்யவேண்டிய அவசியமில்லை. செய்தால் Harry Potter, Tom Peters, மகேஷ் யோகி இவர்கள் பரவியதுபோல் தெளிவாகத் தெரியும். எந்தக் குறிப்பிட்ட காரியம் செய்யாவிட்டாலும் மனமும், வாழ்வும், குடும்பமும், நண்பர்களும் சக்தி உள்ளேயிருப்பதை, அதன் வீச்சை வெளிப்படுத்தும் சூரியோதயத்தை ஒருவர் எடுத்துக் விளக்க வேண்டிய அவசியமில்லை. பரம்பரையாக மகான்கள் பிறந்தால் அந்தச் சுற்றுவட்டாரம் செழிப்பு மிகுந்திருப்பதைச் சரித்திரம் கூறுகிறது. அன்னை சக்தி உலகத்தைச் செழிப்புறச் செய்யும். “நான் புதுவை வந்தபொழுது இது சுகாடாக இருந்தது” என்றார் பகவான் ஸ்ரீ அரவிந்தர். அன்னை புதுவை வந்த ஆண்டு 1914இல் இந்த நூற்றாண்டில் அதிகமான மழை பெய்தது. அது பகவான் சமாதியடைந்த ஆண்டும் - 1950 - அன்பர்கள் விவசாயம் செய்ய ஆரம்பித்த ஆண்டும் மீண்டும் இருமுறை திரும்பப் பெய்தது.
- அன்பர் - ஸ்ரீ அரவிந்தரும், அன்னையும் புதுவையில் புது யுகதர்மத்தை நிலைநாட்ட யோகம் செய்வதை அறிந்து நாட்டின் தவப்புதல்வர்கள் அவரை நாடினர்.
- நண்பர் - நாடியது உண்மை. அதைவிடப் பெரிய தியாகமில்லை. அது பூர்வஜென்மப் புண்ணியம்.

- அன்பர் - இந்த யோகம் பூர்த்தியாக பூர்வ ஜென்மப் புண்ணியமும் போதாது போலிருக்கிறது.
- நண்பர் - நாடுவது வேறு, ஏற்பது வேறு. சத்தியஜீவியம் 1956இல் வந்தபொழுது, அன்னை சாதகர்களை நோக்கி, உங்கள் இலட்சியம் பூர்த்தியானதை ஏன் ஒருவரும் அறியவில்லை எனக் கேட்டார். நான் 1958இல் ஆசிரமம் வந்தேன். 1960இல் சத்தியஜீவியம் வந்த முதல் ஆண்டுவிழா (4ஆம் ஆண்டு நிறைவு) Feb.29 அன்று எனக்குத் தெரியாமற் போய்விட்டது. இரண்டாண்டாக பலமுறைகள் தரிசனம் செய்தும் முதல் நிறைவு விழாவை கேட்கும் தகுதியும் எனக்கில்லை.
- அன்பர் - தரிசனம் செய்வது வேறு, கேட்கும் தகுதி வேறு. ஆசிரமத்தில் சேர்வது வேறு, அன்னையை ஏற்பது வேறு.
- நண்பர் - அதனால் யோகம் (சத்திய ஜீவனாவது) பெரியது, அவதாரப் புருஷனுக்குரியது என்பதால் நான் அதைப்பற்றிப் பேசுவதில்லை.
- அன்பர் - அதிர்ஷ்டம் யோகத்தின் சாயல். அதைப் பெறுவதே நமக்கு யோகம். நான் இன்று இப்பொழுது என்ன செய்யலாம்?
- நண்பர் - தொண்டனுக்குப் பதவி வரும்பொழுது, பெரிய சம்பந்தம் பலிக்கும்பொழுது, 2 கோடி கம்பனிக்கு 80

லட்சம் ஆர்டர் வரும்பொழுது, தகுதியற்றவனுக்கு அமெரிக்கா போக சந்தர்ப்பம் வரும்பொழுது, எப்படி அதை வரவேற்கிறோமோ அதுபோல் யோகத்தின் அடிச்சுவடான அதிர்ஷ்டத்தின் இரகஸ்யத்தை வரவேற்று, காத்திருக்கும் மனநிலை வேண்டும்.

அன்பர் - அது இல்லை, அலட்சிய மனப்பான்மையிருக்கிறது. எதை 90 ஆண்டுகளாக எடுத்துச் சொல்ல எவரும் இல்லையோ, அதை எடுத்துச் சொன்னால், அதைப் போற்றும் மனநிலையில்லை. சரியில்லை என்பது சரி. ஒத்துக் கொள்கிறேன். இப்பொழுது மனம் மாறி ஏற்றுக் கொள்ளக் கூடாதா?

நண்பர் - சென்ற முறை செய்த அலட்சியம் இந்த முறை கூடாது.

அன்பர் - இந்த முறை அலட்சியம் கூடாது என்று தெரிகிறது. அக்கறை வரவில்லை. சத்தியத்தை நாடும் முறையொன்றைக் கூறுங்கள்.

நண்பர் - நம் வாழ்வில் குறையில்லை என்று எவர் கூறமுடியும்? நமக்கு இழந்த வாய்ப்பு மீண்டும் வரும்பொழுது, அதை நமக்கு ஒருவர் கொண்டு வந்து தரும்பொழுது, நம் குறையை உணர்ந்து விலக்கும் மனப்பான்மை வேண்டும்.

அன்பர் - அதை உணருவதில்லை. உணர்ந்தால் நாமே மனதால் மாறிக்கொள்ள முயல்கிறோம். அண்ணன் மகன் ஓராண்டு வீட்டில் தங்கிப் படித்தபொழுது மனைவி

அவன் மனம் நோக நடந்தாள் என்பது மனதில்படாது, பட்டால் இன்று நினைவு வாராது.

நண்பர் - மனதில்பட்டால் போதாது. நினைவு வந்தாலும் போதாது. அவனிடம் மன்னிப்பு கேட்டாலும் போதாது. மனம் நோக நடப்பது பாவம். அதற்கு உடந்தையாக இருப்பது பாவத்தின் பொய். தானும், மனைவியும் சேர்ந்து அப்படி நடந்து கொண்டதற்கு மனதால் வெட்கப்பட்டு, குன்றி, செயலால் மன்னிப்புக் கேட்டாலும், வாழ்வு அசையாது.

அன்பர் - அதுதான் தெரியுமே. இந்த அளவு மாறினால் அந்த அளவு மனத்திற்கு நிம்மதி வரும். உடலில் உள்ள நோயின் கடுமை குறையும். Life Response வந்தால் மனம் மாறியது உண்மை. மனத்தில் உண்மை Life Responseஇல் தெரியும். அது மனம் நொந்த பையனிடமிருந்து வரவேண்டும்.

நண்பர் - அன்னையோ, அடுத்தவரோ நம் கனவிலும் கருதாதபடி நடந்தபின், அதைத் தன் பெருமைக்கு அன்னையின் பெயரால் எடுத்துக் கொள்வது நம் வழக்கம்.

அன்பர் - அப்படிப்பட்ட விஷயம் நம் வாழ்விலிருந்தால் அங்கு மனம் நடிப்பு, பொய், நன்றிகெட்ட குணம், low consciousness, தாழ்ந்த உள்ளம் ஆகியவற்றிலிருந்து உண்மை, சத்தியம், நன்றி, higher consciousness, உயர்ந்த உள்ளம் ஆகியவற்றிற்கு மாறவேண்டும். எதுவும் results, life response மூலம் ஏற்கலாம்.

- வாயால் பேசும்வரை செய்யமாட்டார்கள் என்பது திண்ணம்.
- நண்பர் - பெரிய வேலை வீடு தேடி வந்த பிறகு வேறு வேலையிருக்கிறது என்பவருக்குச் சிறியதே பெரியது. அப்படிப்பட்டவர்க்கு அருள் வந்ததே நினைவிருக்காது. அன்னை, “ஆன்மீக சக்தி வெளிப்பட்டால், இந்தியரால் தாங்க முடியவில்லை. உடல் நடுங்குகிறது. மேல் நாட்டார் அதை ஏற்க முடியாது என்பதால் அதை - ஆன்மீக சக்தியை - மறுத்துவிடுகின்றனர்” என்கிறார்.
- அன்பர் - அருளை மறுப்பவன் நாத்திகன். நீங்கள் கூறிய 10 முறைகளையும் விளக்கமாகக் கேட்டாலும் செய்பவனே செய்வான், மற்றவன் கேட்டுக் கொண்டு எழுந்து போவான். நான் மேலும் எதுவும் கேட்கக் கூடாது. என்னை ஒரு பெரிய காரியம் செய்ய 5 ஆண்டுகட்கு முன் கூறினீர்கள். 15 நாட்களில் அது முடிந்தது. பெரிய ஆரம்பம் பலனில்லாமல் போய்விட்டது. காரணம் ஒன்று எனக்குத் தெரிகிறது. அது சரியா? அப்பொழுது என்னுடனிருந்தவர் சரியில்லை. எனக்கு அவர் முக்கியம். என் தியானம் பெரிய காரியத்தை முடித்தாலும், என் மனம் முக்கியமாகத் தவறான மனிதரை அன்புடன் முழுமையாக வைத்திருந்ததால் பலனில்லை என நினைக்கிறேன்.
- நண்பர் - அம்மனநிலை மாறினால், அந்த இடத்தில் மனம் சுத்தமானால் நல்லது.

- அன்பர் - எனக்குப் பெரிய காரியங்கள் நடந்தன. அவை என்னைப் பிரபலமாக்கின. அப்பொழுது என்ன தவறு நடந்தது என்று நான் அறியவில்லை.
- நண்பர் - அது உங்களுக்காகத் தெரிவது பலன் தரும்.
- அன்பர் - “செய்தவரையும் விலக்கி, அன்னையையும் விலக்கி நான் என்னைப் பெரிய மனிதனாக்கிக் கொண்டேன்” என்று கூறுவீர்கள்.
- நண்பர் - செய்தவருக்கு நன்றியில்லாதது அற்பம்.
- அன்பர் - நான் அற்பம் என்று அறியவேண்டுமா?
- நண்பர் - அறிந்தால் போதாது.
- அன்பர் - வெட்கப்பட வேண்டும் என்று சொல்வீர்கள். வெட்கம் வரமாட்டேன் என்கிறதே.
- நண்பர் - வெட்கப்பட்டால் மனம் மாறும். மனம் மாறினால் காரியம் நடக்கும்.

)(X)(X)(X)

- அன்பர் - Subconsciousக்குத் திறமையுண்டு, அது consciousஆக இருப்பதில்லை என்பதில், subconscious திறமை நம்முடையது தானே, conscious அது வேலை செய்தால் பலன் பெறுவது நாம் தானே, ஏன் செய்வதில்லை?

- நண்பர் - நாம் எப்பொழுதும் நியாயம் பேசுகிறோம். அநியாயம் பலிக்காது என நம்புகிறோம். அநியாயம் பல இடங்களில் பலிப்பதையும் காண்கிறோம். அது விளங்குவதில்லை. அதேபோல் மனிதன் சுயநலமாகச் செயல்படுவான் எனக் கொள்கிறோம். அது உண்மையானாலும், சுயநலத்திற்காகவும் பல சமயங்களில் செயல்படுவதில்லை என்று காண்கிறோம்.
- அன்பர் - Taste of Ignorance அறியாமை ருசித்தால் சுயநலத்தையும் நாம் விட்டுக் கொடுப்போம். அது தெரியும். Subconscious திறமையை நமக்கே பயன்படுத்தாததும் taste of ignorance ஆகுமா?
- நண்பர் - நீங்கள் சொல்வது சரி. இந்த விளக்கம் நேரடியாக The Life Divine-க்குக் கொண்டு போகும். நம் அனுபவம் என்ன?
1. பொதுவாகப் பணத்திற்கு மனிதன் அசைவான்.
 2. நல்லவர்கள் நல்லது என்பதற்காக பணத்தை மீறி நடப்பார்கள்.
 3. மரியாதைக்காக மனிதன் பறப்பான். அப்பொழுது ஆதாயத்தையும் புறக்கணிப்பான்.
 4. பொறாமை பூர்த்தியாக மரியாதையை விட்டுக் கொடுத்தும் நடப்பான்.
 5. பொறுப்பைப் தட்டிக் கழிக்க மரியாதையையும் விட்டுக் கொடுப்பான். ஆனால் பொறாமை மரியாதையையும் மீறும்.

6. அளவுகடந்த கெட்டிக்காரர்கள் எப்படியெல்லாம் பொறுப்பை விலக்க முடியும் என்று மனத்தைத் தயார் செய்திருப்பார்கள்.
- அன்பர் - Taste of Ignoranceக்காக தன் கெட்டிக்காரத் தனத்தையும் விட்டுக் கொடுப்பான். தன் கையால் பிறருக்கு நல்லது நடந்து விடப்போகிறது என்று பயப்படுபவர் அடுத்த கட்டம்.
- நண்பர் - எப்படியெல்லாம் நான் சாமர்த்தியமாக இருக்கிறேன் என்று நினைத்து தானே பெருமைப்படுவது அற்பம். அப்படிக் கொஞ்சம்பேர். இந்த 9 நிலைகளையும் கடந்து தான் மக்கு, மட்டம், அற்பம் என்றே தெரியாமல் காரியவாதியாக unconscious ஆக இருப்பது 10 ஆம் நிலை.
- அன்பர் - உண்மையிருந்தால்,
- நண்பர் - இந்த 10 குறைகளும் வெள்ளம் அடித்துக் கொண்டு போனதுபோல் போகும். தொடர்ந்த முன்னேற்றம், வாய்ப்பை ஏற்பது என்பவை இக்குறைபாடுகளிருந்தாலும், அவற்றைச் செயல்பட அனுமதிக்காது.
- அன்பர் - வாய்ப்பு அன்பர்கட்குத்தான், வாழ்விலில்லை என்பது உண்மையா?
- நண்பர் - அன்னையை அறியுமுன் நமக்கெல்லாம் எத்தனை வாய்ப்பு வந்தது?

- அன்பர் - அப்படி ஒன்றும் வந்ததில்லையே.
- நண்பர் - Taste of Ignorance என்பது நாகரீகமான சொல், பொய் சொல்வதில் உள்ள திருப்தி ஆத்மதிருப்தியைக் கடந்தது!
- அன்பர் - நாம் பொய் சொல்லாதவர் என வைத்துக் கொள்வோம்.
- நண்பர் - அப்படி ஒருவரை உங்களுக்குத் தெரியுமா?
- அன்பர் - அப்படி வைத்துக் கொண்டால், அவர் சொல்லாத பொய் அவர் மனத்திலிருப்பதைப் பிரதிபலித்து
- பொய் மட்டும் சொல்லும் பிள்ளை, கணவன், தம்பி, இருப்பதை நான் கண்டபொழுது ஆச்சரியப்பட்டேன். அன்னை கூறுவதுபோல் பொறாமைப்படும் உடன்பிறந்தவர் நம் ஆழத்திலுள்ள பொய்யைப் பிரதிபலிக்கிறார். பொறாமை பொய்யைவிடக் கடுமையானது. கொடுமை பொறாமையின் சிகரம். இவற்றையெல்லாம் அன்னை எழுதியிருக்கிறார்.
- நண்பர் - இவற்றையெல்லாம் அறிந்து திருவுருமாவது யோகம். இன்று பொறுப்பை ஏற்று, பிறர் பொய்யை அனுமதிக்காமல் செயல்பட்டால் அதிர்ஷ்டம் வரும். பிறகு,
- அன்பர் - உள்ளேயுள்ள பொய் நிதர்சனமாகத் தெரியும்!

- நண்பர் - ஆமாம், பொய்யை, பொறாமையை, கொடுமையை விலக்கிப் பெறும் அதிர்ஷ்டம் அன்னையை அறிவது.
- அன்பர் - நம் இருளை, பொய்யை, அஞ்ஞானத்தை அறிவது?
- நண்பர் - இருளும், பொறாமையும் எவ்வளவு இருந்தாலும், அன்னையை அறிந்த அதே நேரம் அது மறையும்.
- அன்பர் - அதிர்ஷ்டம் அந்த நிலைக்கு நம்மைக் கொண்டு போகும்.
- நண்பர் - தைரியமும் அதையே செய்யும்.
- அன்பர் - மனிதன் அதிர்ஷ்டத்தை நாடுவான்.
- நண்பர் - ஞானமும் அதைச் செய்யும்.
- அன்பர் - அன்பும் செய்யுமல்லவா?
- நண்பர் - ஏதாவது செய்யவேண்டும். நல்லதாகச் செய்ய வேண்டும். பெரியதாகச் செய்யவேண்டும். பேசுவது பயன் தாராது.
- அன்பர் - No words, acts பேசாதே, வேலையைச் செய் என அன்னை கூறியுள்ளாரே.
- நண்பர் - செய்யாதவரைக்கும் நாமே நம்மை ஏமாற்றிக் கொள்கிறோம். செய்தபின் நாம் நம் குறைகளை அறியலாம். அது அன்னையை அறிவதாகும்.
- இக்கருத்தைத் தொகுத்துக் கூறினால்,

“கடந்த கால தவறுகளை இப்பொழுது செய்யாமல், நாம் வெற்றிகரமாகச் செய்த காரியங்களில் எடுத்துக் கொண்ட பொறுப்புடன், subconscious திறமையுடன், consciousஆகச் செயல்பட முடிவு செய்து முடிவை உள்ளே பூர்த்தி செய்வது, காலத்தைக் கடந்து காலத்துள் காலத்தை கடந்த நிலையில், தோல்வியில்லாமல், அதிர்ஷ்டமாகச் செயல்பட முடியும். பொறாமை, போட்டி, சுயநலம், பொய்மீது ஆசை, அறியாமைமீது பற்று அவ்வளவையும் கரைக்கா விட்டாலும், வெற்றிகரமான செயல் விலக்கி, அதிர்ஷ்டம் மூலம் அவை நம்முள் இருப்பதையும், அன்னை தரிசனத்தையும் தரும்.”

- அன்பர் - புறத்தை அகமாக்குவதை விளக்கினால் தேவலை.
- நண்பர் - புறத்தில் கற்பனைக்கு இடமுண்டு, தவறு நடக்கும். ஒரு காரியத்தைச் செய்து நஷ்டப்பட்டு காலம் கடந்து புத்தி வரும், அவசரம் கெடுக்கும், போட்டி போட முடியும், பொறுப்பில்லாமல் நடக்க முடியும்.
- அன்பர் - ஏன், அகத்திலும் அவையிருக்குமே.
- நண்பர் - அகத்தில் அவை நஷ்டம் வருமுன் தெரியும். புறத்தில் நஷ்டப்பட்டு அறிவதை அகத்தில் நஷ்டப்படாமல் தெரிந்து கொள்ளலாம்.
- அன்பர் - எப்படித் தெரியும்?
- நண்பர் - புறத்தில் தெரியாது, அகத்தில் தெரியும், புறக்கணிப்போம்.

அன்பர் - புறக்கணிப்பவன் புறக்கணிக்கப்படுவான்.

நண்பர் - முடிவுகள் முதல் கட்டத்தில் இல்லாவிட்டால் குறை, மனத்தில் குறையாகத் தெரியும். தெரிந்தபின் தவறு செய்பவன் செய்து கற்றுக் கொள்ள வேண்டும்.	②	①
	+	+
	—	—
	—	+
	③	④

- அன்பர் - Being of the Becoming காலத்துள் கடந்ததை எப்படிப் பார்ப்பது?
- நண்பர் - நாம் இயல்பாகச் செய்வது, காலத்திலிருப்பது, நிதானமாக அமைதியாகச் செய்வது, காலத்தைக் கடந்து செயல்படுவது. நிதானமாக அமைதியாகச் செயல்படும்பொழுது அதிகப் பூரிப்பு, ஆரவாரம் - ஆர்ப்பாட்டமல்ல - energy பொங்கி வருவது, Being of the Becoming, காலத்துள் கடந்தது.
- அன்பர் - செய்தால் பலிக்கும். செய்யப் பிரியப்படுவருக்கும் பலனுண்டு. செய்பவர் அன்பர், பேசுபவர் கணக்கில் சேராதுவர்.
- நண்பர் - Time, Timelessness, Simultaneity காலம் கடந்தது, காலத்துள் கடந்தது என்பது ஆன்மீகத் தத்துவம். அதையே Becoming, Being, Being of the Becoming என்று தத்துவமாகக் கூறலாம். இல்லறம், துறவறம், துறவறத்தின் தூய்மையுள்ள இல்லறம் என்றும் கூறலாம். இந்தத் துறவறத்தின் தூய்மையுள்ள இல்லறம் என்றும் கூறலாம். இந்த

தத்துவப்படி எப்படி அதிர்ஷ்டம் எல்லாப் பக்கங்களையும் நம்மைச் சூழ்ந்துள்ளது என அறியலாம்?

அன்பர் - உதாரணம் உதவும்.

நண்பர் - திருமணம் நடத்த ஏற்பாடு செய்தால், அது மனத்தில் பாரமாக இருக்கிறது. எத்தனைப் பேருக்கு எத்தனை விதமான பதில்கள் சொல்வது என்ற நிலை படபடப்பைக் கொடுப்பது அல்லது அவ்வளவையும் சமாளிக்க முடிவு செய்து உறுதியாக நிற்பது காலத்தில் செயல்படுவது. திறமைக்கேற்ப இதற்கு வெற்றி அல்லது தோல்வியுண்டு. இது நான் நடத்தும் 3ஆம் திருமணம் என்பதால் அனுபவத்தால் மனம் நிலையாக, நிம்மதியாக, சந்தோஷமாக இருப்பது மனம் காலத்தைக் கடந்துவிட்டது எனப் பொருள். நிம்மதி ஏராளமாக நிலையாக இருப்பதால், வேலைகளை எல்லாம் கவனிக்க கம்பனி ஆட்கள் இருப்பதால், பணம் பிரச்சினையில்லை என்பதால், வீட்டில் கேள்வி எழுப்ப எவருக்கும் தைரியமில்லை என்பதால், சம்பந்தி நம் நிலைக்குத் தாழ்ந்தவரென்பதால் அடக்கமாக இருப்பதால், மனம் குதூகலமாக, செய்ய வேண்டிய வேலையில்லாமல், விருந்தினரிடம் விளையாட்டாகப் பேசும் நிலை காலத்துள் கடந்த நிலை.

அன்பர் - பணம், கம்பனி, அந்தஸ்து எல்லாம் உள்ளவருக்கு இது.

நண்பர் - அன்னை இத்தனையும் கடந்தவர், இத்தனையும் அவருள் அடக்கம் என்பதை மனம் ஏற்றால் நாம்

காலத்துள் கடந்த நிலைக்கு மனத்தால் வந்துவிடுகிறோம். அதன்பிறகு எல்லாக் காரியங்களும் பணம், கம்பனி, அந்தஸ்து உள்ளவருக்கு நடப்பதுபோல் நடக்கும்.

அன்பர் - சில காரியங்கள் அப்படி அன்பருக்கு நடப்பதைக் கண்டுள்ளேன்.

நண்பர் - உலகில் பணமும், அந்தஸ்தும் செய்வதை அன்பருக்கு அன்னை செய்கிறார் என்பதை நடைமுறையில் காண்பது இது. இந்த மனநிலையில் செயல்பட்டவர் அதிர்ஷ்டத்தை அறிய முற்பட்டால்,

☞ அதிர்ஷ்டம் தன்னை வெளிப்படுத்தும்.

☞ அது அன்பரை நோக்கி வரும்.

☞ அன்பர் கிறுக்கு, கிராக்கி செய்யக்கூடாது.

அன்பர் - உலகம் இந்தச் சூத்திரத்தை ஏற்குமா?

நண்பர் - உலகத்திற்கு இதைக் கொடுக்க விரும்பும் உரிமை நமக்கில்லை.

அன்பர் - உரிமை வந்தால், மார்க்கமிருக்கிறதா?

நண்பர் - இக்கருத்தைப் பிரித்துக் கூறலாம்.

1. தோல்வியற்ற செயல் என்ற அடிப்படை.

2. செயலுக்குத் தோல்வியில்லை என்பது அதிர்ஷ்டம்.

3. அதிர்ஷ்டத்தைச் செயலில் பெறுமுன் எண்ணமாகப் பெறவேண்டும்.

4. எண்ணம் செயலாகுமுன் (will) உறுதியாகும் — முடிவு.

அன்பர் - முடிவு முதற்கட்டத்திலிருக்க வேண்டும் என்றீர்கள்.

நண்பர் - நாம் நம் முடிவைப் பிறரிடம் கூறுகிறோம். நாமே நினைக்கிறோம். நினைத்ததைக் கூற முடியாமல் தவிக்கிறோம்.

- பிறரிடம் கூறும் முடிவு என்பது புறம் (தோல்வியும், வெற்றியும் கலந்தது).

நாமே நினைப்பது அகம் - நிதானமானது, தோல்வியற்றது.

நாமே நினைப்பதை வெளியில் சொல்ல முடியாதது - பொய் கலந்தது.

நாமே நினைப்பதைத் தைரியமாகச் சொல்ல முடிவது - உண்மையான தோல்வியற்ற முடிவு.

உள்ளே போய் உண்மையான முடிவை எடுத்து, தயக்கமின்றி வெளியில் பேசக்கூடிய முடிவு அதிர்ஷ்டத்திற்குரியது.

- வெளியில் பேசுவது காலத்திற்குரியது.

உள்ளே எடுக்கும் முடிவு காலத்தைக் கடந்தது.

உள்ளே எடுத்த முடிவை வெளியில் சந்தோஷமாகப் பேசுவது.

காலத்துள் காலத்தைக் கடந்த முடிவு — அதற்கு அதிர்ஷ்டம் எனப் பெயர்.

நம் வாழ்வில் இது போன்ற நடைமுறையை முக்கியமான செயல்களில் ஆரம்பித்து எல்லா முக்கியச் செயல்களிலும் உண்மையை, உள்ளே உணர்ந்த உண்மையை சந்தோஷமாக வெளியில் பேசுவது வாழ்வில்

அதிர்ஷ்டம் என்பதை வேருன்றச் செய்யும்.

அது குடும்ப வாழ்வில் நிலையான பேரதிர்ஷ்டம். குடும்பத்தில் அடுத்தவர் ஒருவர் அதை மேற்கொள்வது கடினம். அனைவரும் மேற்கொள்வது எதிர்பார்க்க முடியாதது.

☞ முக்கிய விஷயத்தில் உண்மை அதிர்ஷ்டமாகும்.

☞ எல்லா முக்கிய விஷயங்களிலும் உண்மை நிலையான அதிர்ஷ்டம்.

☞ அடுத்தவர் அதை ஏற்பது.

☞ அனைவரும் குடும்பத்தில் அதை ஏற்பது.

☞ நாம் எல்லா விஷயங்களிலும் அதிர்ஷ்டம் பெறுவதாகும்.

அன்பர் - பிரச்சினைகள் எல்லாம் மேல் மனத்திலிருக்கின்றது. ஸ்ரீ அரவிந்தர் கூறும் தீர்வுகள் எல்லாம் அடிமனத்தில் இருக்கின்றன. அடிமனம் ரிஷிகள் அறியாதது. நாமெல்லாம் சாதாரண மனிதர்கள்.

நண்பர் - அதுதான் உண்மை. நாகரீகம் வளரும்பொழுது அன்று பெரியவர்கட்குக் கிடைக்காதது இன்று எளியவர்கட்குக்

கிடைக்கிறது. நமது பிரார்த்தனைகள் பலிப்பதெல்லாம் அடிமனத்தில்தான். ஒவ்வொரு முறை பலிக்கும் பொழுதும் நாம் அடிமனத்தைத் தொடுகிறோம்.

அன்பர் - அன்று அரசனை எவரும் கேட்க முடியாத கேள்விகளை இன்று மேடையில் எல்லோரும் கேட்கின்றனர். இருந்தாலும் ரிஷிகள் பெறாததை நாம் பெறுகிறோம் என்று நம்ப முடியவில்லை.

நண்பர் - அந்த உண்மையை அன்பருலகம் ஏற்க வேண்டும்.

(காலம்)	மனம், காலம், சிறியது, மேலெழுந்தது, அகந்தை	மேல்மனம்
உள்மனம் (காலத்தைக் கடந்தது)	சாட்சி புருஷன் (நிர்வாணம் சைத்தியப்புருஷனை அறியும் வாயில்)	
	அடிமனம்	
(காலத்துள் காலத்தைக் கடந்தது)	அடிமனக் குகை சைத்தியப் புருஷன்	

ரிஷிகள் அடிமனத்தையறிவர். அவர்கள் யோகம் மேல்மனத்தோடு நின்றுவிட்டது. பூரணயோகம் அடிமனத்திற்குரியது. அன்னை நம்மை அடிமனத்திற்கு அழைத்துச் செல்கிறார்.

மேல்மனம் பிரச்சினைக்குரியது.

உள்மனம் பிரச்சினையில்லாதது.

அடிமனம் பிரச்சினையை வாய்ப்பாகக் காண்பது.

அதிர்ஷ்டம் மேல்மனம், உள்மனம் அறியாதது. அடிமனம் அறியும்.

நிதானம் உள்மனத்திற்குக் கொண்டு போகும்.

நிதானத்தின் அடிப்படையில் எழும் குதூகலம் அடிமனத்திற்குப் போகும்.

எந்தப் பிரச்சினையிலும் நிதானமாக, சந்தோஷமாக இருந்தால் அது தீரும். ஆழ்ந்த நிதானமும், பொங்கிவரும் சந்தோஷமும் அடிமனத்திற்கும், காலத்துள் காலத்தைக் கடந்த நிரந்தரச் சந்தோஷத்திற்கும் உரியன.

அன்பர் - என்ன செய்யக்கூடாது என்ற முறையில் உள்ளவை எவை?

நண்பர் - The Mother என்ற நூலில்,

1. அருளை விலக்கும் 14 முறைகளையும்,
2. நாம் விலக்க வேண்டிய 30 குணங்களையும் சொல்கிறார். அவை விலக்கப்பட வேண்டியவை.

அன்பர் - 44 சொன்னால் என்ன செய்வது? சுருக்கமாகக் கூற முடியாதா?

நண்பர் - என்ன செய்ய வேண்டும் என்பது சுருக்கமானது.

- அன்பர் - அது என்ன?
- நண்பர் - ஆன்மீகப் பாவையில் - மெய் மட்டும் சொல்லவேண்டும்.
- அன்றாட மொழியில் - சந்தோஷம் பொங்கி வரவேண்டும்.
- அன்பர் - நிதானம் வேண்டாமா?
- நண்பர் - நிதானமில்லாமல் சந்தோஷம் எழாது.
- அன்பர் - சுயநலமான சந்தோஷம் சரியாகுமா?
- நண்பர் - அது சுயநலமான அதிர்ஷ்டம் தரும்.
- அன்பர் - அதுவும் அதிர்ஷ்டம்தானே.
- நண்பர் - அதுவே போதும் என்றால் சரி.
- அன்பர் - பரநலமான சந்தோஷம் பெரிதல்லவா?
- நண்பர் - அது வளரக் கூடியது. பிரச்சினையற்றது.
- அன்பர் - சுயநலமான சந்தோஷத்திற்குப் பிரச்சினையுண்டா?
- நண்பர் - பிரச்சினை பிறருக்கு, நமக்கில்லை. நல்லதும், கெட்டதும் கலந்து, நல்லது அதிகமாக இருக்கும்.
- அன்பர் - சுயநலம் வேண்டாம்.
- நண்பர் - மேல்மனம், உள்மனம் இரண்டிலும் சுயநலம் உள்ளது.

- அன்பர் - பிறர் விஷயத்தில் சந்தோஷம் வந்தால் அதிர்ஷ்டம் வருமா?
- நண்பர் - நிச்சயம் வரும். அதற்கு நல்லெண்ணம் எனப் பெயர்.
- அன்பர் - நல்லெண்ணத்திற்கு அத்தனை சக்தியுண்டா?
- நண்பர் - வாயால் பேசும் நல்லெண்ணமில்லை. மனம் உணரும் நல்லெண்ணம் சக்தி வாய்ந்தது.
- அன்பர் - நமக்கெல்லாம் நல்லெண்ணமேயில்லையா?
- நண்பர் - நமக்குள்ளது எண்ணம், நல்லெண்ணம் என்று கூற முடியாது.
- அன்பர் - பிறர் நோக்கில் புரிவது எப்படி அதிர்ஷ்டத்திற்குப் பயன்படும்?
- நண்பர் - தரித்திரம், வறுமை என்பது சிறுமை, சுயநலம். பரநலம் அதிர்ஷ்டம், பெரியது, சுபீட்சம். மனம் உற்பத்தியான பொழுது இருபுறமும் மாறிமாறிப் பார்க்கக் கூடிய கருவியாக ஏற்பட்டது. மனம் சத்தியஜீவியத்திலிருந்து பிறந்தது.
- ❧ இருபுறமும் பார்க்கும்வரை சத்தியஜீவியத் தொடர்பு இருக்கும்.
- ❧ மேல்புறம் பார்க்க மறுத்தால் அது அறுந்து போகும். அதுவே அறியாமையின் ஆரம்பம்.

பிறர் நோக்கத்தை மனம் ஏற்றால், அறியாமையை விட்டகன்று சத்தியஜீவியத்தை நோக்கிப் போக ஆரம்பிக்கிறோம்.

சத்தியஜீவியம் அதிர்ஷ்டம்.

தன் நோக்கம் சுயநலம், பிறர் நோக்கம் பரநலம். உலகத்து நோக்கம், பிரபஞ்சத்து நோக்கம், பிரம்மாவின் நோக்கம் என மனம் விரிவதன் முதற்படி பிறர் நோக்கம்.

அன்பர் - உதாரணம் தர முடியுமா?

நண்பர் - இலட்ச ரூபாய் இன்றைய கோடிக்குச் சமம் என்ற நாட்களில் அறிவில்லாமல் ஒரு இலட்சத்தை முதலீடு செய்து, முழுவதும் இழந்தவர் ஒருவர். அவர், அடுத்தவர் தம்மால் பயன்பட நினைத்தார். நினைவின் விளைவாக,

1. இழந்த முதல் முழுவதும் (2 ஆயிரம் குறைவாக) காப்பாற்றப்பட்டது.
2. 3 ஆண்டுகளில் புது முதலீடு 18 மடங்கு பெருகியது.
3. வானம் திறந்து வையகம் தெரியும்படி அவருடைய முதலைப்போல் 960 மடங்கு ஆண்டு வருமானம் உள்ள திட்டம் அவர் கைக்கு வந்தது.

அன்பர் - அது பலித்ததா?

நண்பர் - பெரிய வருமானம் கண்ணுக்குத் தெரிந்ததும் அன்பர் அன்னைக்கு எதிரானவற்றைச் செய்ய ஆரம்பித்தார். பிறர் பலன் பெறக் கூடாது என்று நினைத்தார். விஷயம் தலைகீழே போயிற்று.

அன்பர் - இன்றைய நிலை என்ன?

நண்பர் - அன்றைய மூலதனம் இன்று 480 மடங்கு அதிகரித்துள்ளது. வருமானம் சொற்பம். மூலதனத்திற்குச் சமமான வருமானம்.

அன்பர் - மனை விலைபோல ஏறுகிறதே!

நண்பர் - மனம் பிறர் நோக்கை ஏற்றால் சொத்து. மனை விலை போல ஏறுவது அன்பர் அனுபவம்.

அன்பர் - அதிர்ஷ்டம் புரியும் என்றீர்களே.

நண்பர் - மனம் சுயநலமானால் வாழ்வு தரித்திரம் எனப் புரியும். மனம் பிறர் நோக்கை ஏற்றால் வாழ்வு அதிர்ஷ்டமயமானது எனப் புரியும்.

அன்பர் - புரிந்தால்?

நண்பர் - வழி ஏற்படும். மீதியைச் செயல்படுத்திப் பெற்றுக்கொள்ள வேண்டும்.

அன்பர் - கீதை வழி பேசலாம் என்பது?

நண்பர் - நாம் எதை நாடுகிறோமோ அதையடையலாம் என்பது கீதை.

- அன்பர் - அது முடியுமா?
- நண்பர் - மனம் சத்தியமானால் நாடியது பலிக்கும்.
- அன்பர் - அப்படிப் பலித்ததற்கு உதாரணம் உண்டா?
- நண்பர் - உதாரணம் தேவைப்படுவது சிறிய மனம். சிறிய மனத்திற்குச் சிறியது உண்டு. கீதை கூறுவது பக்குவமான ஆத்மாவுக்கு. அனைத்தும் அறிந்து ஆபத்தை விரும்பி ஏற்பவனுக்குச் சொல்லிய சொல் இது.
- அன்பர் - அது நமக்கு எப்படிப் பலிக்கும்?
- நண்பர் - நாம் 500மைல் வேகத்தில் பறக்கலாம் என்றால், பறப்பது விமானம், நாமல்ல. அன்னையை ஏற்றுக் கொண்டால் அவர் ஆபத்தை விரும்பி நாடிப் போவார். அவர் சாதிப்பார். நாமல்ல.
- அன்பர் - பயமாயிருக்கிறது.
- நண்பர் - பயப்பட்டால் தூரப் போகவேண்டும். பயத்தைக் கண்டுதான் பயப்பட வேண்டும் என்பது சொல்.
- அன்பர் - நீங்கள் கூறும் அதிர்ஷ்டம் நமக்கெல்லாம் இல்லையா?
- நண்பர் - விமானப் பயணம் நமக்கு எந்த அளவில் உண்டோ. அந்த அளவில் அதிர்ஷ்டமும் உண்டு. இன்று நாம் வறுமையில் வாடுகிறோம் என்றால் கீதை வறுமையை நாம் வருந்தி அழைத்தோம் என்கிறது.

- அன்பர் - புரியவில்லை.
- நண்பர் - எதை நாடினாலும் அது கிடைக்கும்.
- எது கிடைத்ததோ அதை நாடினோம் என்பவை ஒன்றன்றோ! இந்த ரகச்யம் புரிந்தால் நிலைமை மாறும்.
- அன்பர் - முதலில் சொல்லியது புரியவில்லை. இது புரியவேயில்லை.
- நண்பர் - மனிதன் நினைத்ததைச் சாதிப்பான். சாதித்தபடி இருக்கிறான். எதை நினைத்தாலும் அதைச் சாதிப்பான். இன்று உள்ள நிலை அப்படிச் சாதித்ததே.
- அன்பர் - ஒரு வகையில் ஓரளவு புரிகிறது.
- அன்பர் - புரிவது என்பது உணர்வுக்குப் புரியவேண்டும். புரிவது பூர்த்தியானால், பலிப்பது முழுமையாகும்.

)(())(())